

MHGA130001932023



सत्र खटला क्र.८२/२०२३

(जुना क्र. ३८/२०२१)

महा.शासन मार्फत पोलीस स्टेशन,

भामरागड—वि— बाजु मट्टामी+१

निशानी १६ वरील आदेश

(दि.०८/०७/२०२४)

१. अर्जदार/आरोपी क्र.३ मंगरु कटकु मडावी याने कलम ४३९ फौजदारी प्रक्रिया संहिते प्रमाणे भामरागड पोलीस स्टेशन येथील अपराध क्रमांक २५/२०२० मध्ये भा.दं.वि. कलम ३०२, ३०७, १४३, १४७, १४८, १४९ व १२०(बी), सह कलम ५/२७, ७/२७, ५/२८, ३/२५ भारतीय हत्यार कायदा, कलम १६, १८, २० व २३ बेकायदेशीर कृत्ये प्रतिबंधक अधिनियम (युएपी अॅक्ट) अन्वये नोंद असलेल्या गुन्ह्यामध्ये नियमित जामीन मिळणेसाठी अर्ज दिला आहे. अर्जदार राह. विसामुंडी,ता. भामरागड जि. गडचिरोली येथील रहिवासी आहे.

२. अर्जदाराचे असे कथन आहे की, त्याला दि. १९.१०.२०२१ रोजी अटक करण्यात आले. तो शेती व मजुरी करून कुटूंबाचा उदरनिर्वाह करतो. त्याचा या प्रकरणाशी तिळमात्र संबंध नाही. त्याला संशयाच्या आधारावर गुंतविण्यात आले आहे. तो स्थायी रहिवासी आहे. त्याला जामीन मिळाल्यास तो कुठेही पळून जाणार नाही व तपासी कामात सहकार्य करण्यास तयार आहे. तो न्यायालयाच्या शर्ती व अटींचे पालन करण्यास तयार आहे. करीता अर्जदारास जामीन देण्यात यावा अशी विनंती करण्यात आली.

३. सरकारी वकिल श्री कुंभारे यांनी अर्जास त्यांचे म्हणणे नि.क्र.१६ च्या पाठीमागे सादर केली की, त्यांनी अर्जास विरोध करून कथन केली की, सदर आरोपीने पोलिस कर्मचा—यांना ठार केले आहे. तो नक्षलवादी आहे. त्याचे नक्षलवाद्यांच्या कृत्यात प्रत्यक्ष सहभाग आहे. तसेच तो पुन्हा यासारखे गुन्हा करण्याची शक्यता नाकारता येत नाही.

आरोपी / अर्जदार हा मा. न्यायालयात हजर न राहण्याची शक्यता आहे. करीता वरील कारणांमुळे आरोपीचा जामीन अर्ज नामंजूर करण्यात यावा ही विनंती करण्यात येते.

४. गुन्ह्याची हकीकत अशी की, फिर्यादी रघुनाथ शिंदे पोलीस उपनिरीक्षक पोलीस मदत केंद्र कोठी, ता.भामरागड जि.गडचिरोली यांनी फिर्याद दिली की, दि. १४.०८. २०२० रोजी सकाळी ८.०० वा. पो.स्टे.तील अधिकारी कर्मचारी यांची पोलीस उपनिरीक्षक योगेश बोधगिरे यांनी गिनती घेतली. त्यानंतर पो.स्टे.मधील तैनात असलेले कर्मचारी पो शि. दुशांत पंढरी नंदेश्वर आणि पोशि. दिनेश भारतराव भोसले हे दोघे ०८. ४५ वा. सुमारास बाजार करण्यासाठी कोठी गावात मोटारसायकलने रवाना झाले. त्यानंतर ०९.०० वा.सुमारास त्याला गावामध्ये फायरिंग झाल्याचा आवाज आला. त्याचवेळी पो.स्टे. मधील मोर्चा क्र.०२ येथील सेंट्रीने स्टॅंड टु कॉल वाजविला. लागलीच ते तसेच पो.स्टे.तील सर्व जिल्हा पोलीस, एसआरपीएफ तसेच सीआरपीएफ चे अधिकारी व कर्मचारी या सर्वांनी स्टॅंड टु ची पोजिशन घेतली. त्यानंतर ते मोर्चा क्र. ०२ येथे जावून सेंट्रीला स्टॅंड टु कॉल का वाजविला असे विचारणा केली असता नमुद मोर्चातील सेंट्रीने समोर फायरिंगचा आवाज आल्याने स्टॅंड टु वाजविला असल्याचे सांगितले.

५. त्यानंतर काही वेळाने दिनेश भोसले हा जखमी अवस्थेत मोर्चा क्र.०२ चे भिंतीजवळ आला. त्यानंतर त्यास शिडीचे साह्याने भिंतीवरून पो.स्टे. च्या आतमध्ये घेतले. तेव्हा त्यांनी त्याच्या हाताला जखम झालेली व त्यातून रक्त वाहत असल्याने पाहिले. त्यांनी त्यास काय झाले असे विचारले असता त्याने सांगितले की, “तो आणि दुशांत असे दोघे मोटारसायकलने कोठी गावात बाजार करण्यासाठी गेले असता गावात दोन अनोळखी इसम रेनकोट घालून उभे असलेले दिसले. त्याला संशय आल्याने त्याने दुशांतला तसे सांगितले व त्यानंतर त्या दोघांची विचारपुस करण्यासाठी ते दोघेही त्यांचेजवळ गेले. त्यावेळी तेथे इतर दोघेजन देखील होते व ते चौघेजण आपसात बातचित करत होते. त्यावेळी त्यांनी सदर रेनकोट घातलेल्या इसमांना तुम्ही कोठून आला आहात असे विचारले असता त्यांनी त्यांना ते तोयणार गावचे असल्याचे सांगितले. तसेच त्यांना कशासाठी आले आहात असे विचारले असता ते किराणा सामान आणण्यासाठी आलो असल्याचे सांगितले. त्यावेळी त्यांच्या हातात सामान घेण्यासाठी कोणतीही पिशवी न दिसल्याने त्यांचा त्याला अधिक

संशय आल्याने त्यांना पომके कोठी येथे अधिक चौकशीसाठी चला असे म्हणाला आणि त्यांना चालत पुढे व्हा आम्ही दोघे येतो असे म्हटले.

६. त्यानंतर ते गावामध्ये लावलेल्या त्यांच्या मोटारसायकलजवळ गेले आणि तोपर्यंत ते दोघे इसम थोडे अंतर पुढे गेले होते. त्यांनी मोटारसायकल चालू करून त्यांचे दिशेने निघाले असता त्या दोघांनी त्यांचेकडील हत्यारामधून त्यांचेवर गोळीबार केला. त्यामुळे ते मोटारसायकलवरून खाली पडले. मोटारसायकलवर पुढे बसलेला दुशांत यास गोळ्या लागल्याने तो जखमी झाला. तसेच दिनेश भोसलेच्याही उजव्या हाताचे मनगटाला गोळी लागल्याने तो ही जखमी झाला. दुशांत हा जखमी होवून जमीनीवर पडल्याने तसेच त्यांचेवर फायरिंग करणारे दोन नक्षलवाद्यां व्यतिरिक्त त्यांचे इतरही साथीदार असण्याची शक्यता असल्याने त्यांना मदत मिळण्याकरीता तो पो.म.के. कोठीचे मागचे बाजुने धावत धावत आला आहे असे सांगितले. असे सांगितल्यानंतर फिर्यादी यांनी पो.स्टे.तील जिल्हा पोलीस तसेच सिआरपीएफ जवानांची पोलीस पार्टी तयार करून घटनास्थळी गेले असता तेथे दुशांत पंढरी नंदेश्वर यास गोळ्या लागल्याने तो निपचीत मृत अवस्थेत जमीनीवर पडलेला दिसून आला. त्यास त्यांनी उचलून पომके कोठी येथे घेवून आले. त्यास छातीवर व मानेवर जखमांच्या खुना होत्या. त्यानंतर मृत दुशांत नंदेश्वर यास व जखमी दिनेश भोसले यांना अधिक उपचाराकरीता गडचिरोली येथे वाहनाने रवाना केले.

७. त्यानंतर त्यांना त्यांचे गोपनीय बातमीदारांमार्फत कळाले की, सदरचे दोन नक्षल हे कंपनी १० च्या अॅक्शन टिमचे सदस्य होते. तसेच नक्षलवाद्यांचा डेरा तोयणार व तुमरकोठी गावाचे मध्ये जंगलामध्ये असल्याचे समजले आहे आणि सदर डे—यामध्ये दिनेश, रमेश, रूपेश व भामरागड दलमचे व गट्टा दलमचे तसेच कंपनी १० चे नक्षलवादी थांबले असल्याचे समजले. या नक्षलवाद्यांनी दुशांत पंढरी नंदेश्वर व दिनेश भारतराव भोसले या दोघांना मोटारसायकलवर असतांना त्यांच्याकडील हत्यारातून गोळीबार करून दुशांत पंढरी नंदेश्वर यास ठार केले व दिनेश भारतराव भोसले यांस जखमी केले. त्यामुळे फिर्यादी यांनी नक्षलवाद्यांनी संगनमत करून, कट रचून पोलीस जवानांवर त्यांच्याकडील बेकायदेशीर अग्निशस्त्रातून जिवे ठार मारण्याच्या उद्देशाने अंदाधुंद गोळीबार करून दुशांत नंदेश्वर यास ठार केले व दिनेश भोसले यास जिवे ठार मारण्याचा प्रयत्न केल्याने

त्यांचेविरुद्ध कार्यवाही होण्याकरीता फिर्याद दिली. अशा फिर्यादीच्या फिर्यादवरून भामरागड पोलीस स्टेशन येथील अपराध क्रमांक २५/२०२० मध्ये भा.दं.वि. कलम ३०२, ३०७, १४३, १४७, १४८, १४९ व १२०(बी), सह कलम ५/२७, ७/२७, ५/२८, ३/२५ भारतीय हत्यार कायदा, कलम १६, १८, २० व २३ बेकायदेशीर कृत्ये प्रतिबंधक अधिनियम (युएपी अॅक्ट) अन्वये गुन्हा नोंद करून तपासात घेतला.

८. अर्जदार/आरोपीतर्फे वकीलांनी असा युक्तीवाद मांडला की, या गुन्ह्यातील आरोपी किशोर यास दि १२.२.२०४ रोजी जामीन मंजूर झाली. किशोर वअर्जदार यांच्या विरुद्ध एक सारखे आरोपी असल्याने अर्जदार यास समान न्याय तत्वाच्या आधारे जामीन मागण्याचा हक्क व अधिकार आहे त्यामुळे अर्जदाराला जामीन मंजूर करण्यात यावे अशी विनंती केली.

९. याउलट सरकारी वकिल श्री भांडेकर यांनी असा युक्तीवाद मांडला की, सदर घटनेमध्ये एक पोलिस मृत पावला तर दुसरा पोलिस हा जखमी झाला. त्यामुळे घटना हि गंभीर स्वरूपाची असल्याने आरोपीला जामीन मागण्याचा हक्क येत नाही. त्यामुळे जामीन अर्ज फेटाळण्यात यावा अशी विनंती करण्यात आली.

१०. अभिलेखाची पडताळणी केली असता आरोपी किशोर दि १५.५.२०२३ रोजी जामीन मिळण्याकरीता नि १२ प्रमाणे अर्ज दिला होता व सदरचा अर्ज दि १२.२.२०२४ रोजी मंजूर करण्यात आला. सदर प्रकरणात सरकारी वकीलांनी नि. १४ प्रमाणे ड्राफ्ट चार्ज दि २६.६.२०२०३ रोजी दिला परंतू प्रकरणात पुढील प्रगती झालेली नाही. आरोपी हा दि १९.१०.२०२१ पासून गजाआड आहे. आर्टिकल २१ भारतीय राज्य घटनेप्रमाणे आरोपींना जलद गतीने न्याय देणे अपेक्षित आहे.

११. आरोपी हा घटनास्थळावर हजर होता याबाबत पुरावा गोळा केलेला नाही. तसेच तपासा दरम्यान आरोपी यांची ओळख परेड सुध्दा करण्यात आलेली नाही. अशा परिस्थितीत आरोपी क्र २ किशोर यास जामीन मंजूर करण्यात आले त्याच न्याय तत्वाच्या आधारे अर्जदारास जामीन मंजूर करणे न्यायोचित होईल. करीता मी खालीलप्रमाणे अंतिम आदेश पारीत करित आहे.

आदेश

१. जामीन अर्ज निशानी १६ मंजुर करण्यात येतो.
२. अर्जदार/आरोपी क्र.३ मंगरु कटकु मडावी रा. विसामुंडी यांस रक्कम रु.५०,०००/- च्या जात मुचलक्याची (P.R.Bond) व तेवढ्याच रकमेचा एक जामीन (Surety) देण्यात यावा.
३. अर्जदाराने गुन्ह्याची पुनरावृत्ती करू नये. तसेच फिर्यादी व साक्षदार यांच्याशी प्रत्यक्ष किंवा अप्रत्यक्षपणे संपर्क साधू नये तसेच त्यांच्यावर कोणत्याही प्रकारचा दबाव आणू नये.
४. अर्जदाराने फिर्यादीची साक्ष नोंदवेपर्यंत भामरागड पोलीस स्टेशनला दर महिन्याच्या पहिल्या रविवारी दुपारी ०१.०० ते ०४.०० वाजेच्या दरम्यान हजेरी द्यावी. तसेच न्यायालयात न चुकता पेशी तारखेवर हजर राहावे.

अहेरी.
दि. ०८/०७/२०२४

(र. ना. बावनकर)
अतिरिक्त सत्र न्यायाधीश
अहेरी.